



Scan for download

علم الفروق کا ارتقاء مکاتبِ اربعہ کے تناظر میں: ایک مطالعہ

A Study of Evolution of 'Ilm Al-Furōq in Perspective of four School of Thoughts

Dr. Abul Hassan Shabbir

Assistant Professor

Department of Islamic Studies

Islamia University Bahawalpur, Bahawalpur

ABSTRACT

'Ilm Al-Furōq is an auxiliary branch of Islamic jurisprudence, which eliminates scholarly doubts, differentiates the concepts and provides the ability to draw the conclusions. To differentiate between things and concepts is the very quality which enables the human society to become Ashraf al-Makhlōqāt; because of the very power and quality the human being recognizes and highlights the supreme position of Allah Almighty. This provides very basis of knowledge and Justice. The classical jurists had mentioned this element primarily; thereafter numerous books were attributed to this knowledge, some of them were even named it as Al-Furōq. The present study focuses on the brief introduction and historical evolution of 'ilm-Al-Furōq. The study is significant for the academicians, Lawyers, religious scholars, policy makers and researchers.

Keywords: 'Ilm Al-Furōq, Islamic Jurisprudence, Historical Evolution, Ijtihād.

موضوع کا تعارف

”علم الفروق“ بنیادی طور پر علم اصول الفقہ کے ایک معاون اور مساعدی علم کی حیثیت سے جانا جاتا ہے۔ اجتہاد میں جس طرح بعض نظائر کے مابین مشابہت و مماثلت کی بنا پر قیاس، استحسان، مصالح مرسلہ اور استصحاب کے اصول عمل میں آتے ہیں، اسی طرح کچھ مسائل کی باہمی ناموافقت کی وجہ سے اصولی مفارقت اور استثناء کا فیصلہ بھی کیا جاتا ہے۔ ان میں سے اول الذکر ”علم القواعد“ کے نام سے اور ثانی الذکر ”علم الفروق“ کے طور پر متعارف ہے، جو کہ تاریخندوین کے اعتبار سے علم القواعد سے مقدم ہے۔ اس مختصر تحریر میں علم الفروق کے تعارف اور کتاب و سنت میں اس کا اساسی تصور پیش کر کے فقہائے اسلام کی جدوجہد کی روشنی میں اس کا ارتقائی سفر بیان کیا جائے گا تاکہ اس علم کی غایت، حیثیت اور نوعیت واضح ہو سکے کہ اسلام کے منصوص احکام میں علمی و فطری وسعت، جامعیت اور شرعی حکمت بالغہ کس طرح کام کرتی ہے اور فقہاء کا اجتہاد اگرچہ عملی ایک انسانی کاوش اور خطا کا محتمل ہے مگر اس میں فقہاء کی طرف سے اصولی طور پر کس قدر حقیقت پسندی، امانت، صداقت، رحمت، اور عدالت کو ملحوظ رکھنے کی کوشش کی جاتی ہے اور اس حوالے سے یہ بھی واضح ہو سکے گا کہ وحی الہی اور اجتہاد فقہاء میں کس طرح کی مطابقت و موافقت پائی جاتی ہے۔

لغوی و اصطلاحی مفہوم

لفظ فروق لغوی طور پر فرق کی جمع یا ثلاثی مجرد کے باب نصر کا مصدر ہے²، جس کے معنی دو چیزوں میں جدائی کرنے اور کسی معاملہ کے امتیازات کو واضح کرنے کے ہیں۔³ جیسا کہ قرآن مجید میں ہے:

فَافْرِقْ بَيْنَنَا وَبَيْنَ الْفَاسِقِينَ⁴

”آپ ہمارے اور فاسق قوم کے مابین جدائی ڈال دیں۔“

صحیح بخاری کی حدیث ہے:

”لَا يُجْمَعُ بَيْنَ مُتَفَرِّقٍ وَلَا يُفْرَقُ بَيْنَ مُجْتَمِعٍ خَشْيَةَ الصَّدَقَةِ“⁵

”زکوٰۃ کی زیادتی یا کمی کے خوف کی وجہ سے متفرق مال کو یکجا نہ کیا جائے اور ایک ملکیت میں پائے جانے والے مال کو زیادہ ملکیتوں میں تبدیل نہ کیا جائے۔“

بلکہ سال کے آخر میں اتفاقی طور پر مال کی جو کیفیت ہو اسی کے مطابق حساب کر کے زکوٰۃ ادا کی جائے۔ الفروق کی اصطلاحی تعریف کرتے ہوئے امام سیوطی لکھتے ہیں:

”هو الفن الذي يذكر فيه الفرق بين النظائر المتحددة تصويرا ومعنى المختلفة حكما وعلّة“⁶

”وہ ایسا فن ہے جس میں ان نظائر کے فرق کو بیان کیا جاتا ہے جو صورتی اور معنوی طور پر متفق اور حکم و علت کے اعتبار سے مختلف ہوں۔“ ڈاکٹر جمال الدین عطیہ کے بقول:

”هو إيضاح الفروق الدقيقة والمعاني المؤثرة التي أدت إلى اختلاف أحكام المسائل المتشابهة“⁷

”فن الفروق وہ ہے جس کے اندر باریک فرقوں اور موثر معانی کی وضاحت کی جاتی ہے جن کی وجہ سے بظاہر یکساں نظر آنے والے مسائل کے احکام مختلف ہو جاتے ہیں۔“

شیخ محمد یاسین فادانی فرماتے ہیں:

”معرفة الأمور الفارقة بين المسئلتين متشابهتين بحيث لاتسوى بينهما في الحكم.“⁸
 ”جن دو متشابہ مسائل کا حکم ایک طرح کا نہ ہو، ان کے مابین امتیازی امور کو سمجھنا۔“

سعودیہ کی پدیہ کبار العلماء کے رکن ڈاکٹر یعقوب الباشین تحریر فرماتے ہیں:

”هو العلم الذي يبحث فيه عن وجوه الاختلاف وأسبابها بين المسائل الفقهية المتشابهة في الصورة والمختلفة في الحكم.“⁹

”جس علم میں صوری مشابہت اور حکمی مخالفت رکھنے والے فقہی مسائل کے مابین ان کے اختلاف کی وجوہات و اسباب پر بحث کی جائے۔“
 ان میں سے آخر الذکر تعریف بعض اعتبارات سے بہت اچھی ہے مگر امام سیوطی کی بیان کردہ تعریف اس سے زیادہ جامع معلوم ہوتی ہے کیونکہ اس میں ”متشابہ نظائر“ کے الفاظ استعمال ہوئے ہیں جو کہ اصولی اور فروعی دونوں قسم کے فروق کو شامل ہیں اور علم الفروق کی کتب میں مسائل کے فروق کے علاوہ اصول و قواعد کے فروق کو بھی بیان کیا گیا ہے اس لئے زیادہ وضاحت کے لئے جدید تعریف کرنا ضروری ہو تو مضمون نگار کے نزدیک فروق فقہیہ کی جامع تعریف یوں ہوگی:

”هو العلم الذي تبحث فيه الوجوه الفارقة بين الأصول والفروع الفقهية التي تشابهت صورةً وتفاوتت حكماً.“
 ”الفروق وہ علم ہے جس میں ظاہری مشابہت رکھنے والے فقہی اصول یا فروع کے مابین پائے جانے والے اختلاف اور اس کی وجوہ و علل کو زیر بحث لایا جائے۔“

فروق کی مثالیں

ذیلی طور میں مسائل فروق کی چند مثالیں پیش خدمت ہیں:

1. پانی میں مٹی اور دیگر اشیاء کی ملاوٹ کا فرق: اگر پاک پانی میں پاک مٹی مل کر اس کا ذائقہ، رنگ یا بو تبدیل کر دے تو پانی میں اک کرنے کی اہلیت برقرار رہے گی، مگر اس میں پانی کے علاوہ کوئی پاک چیز مثلاً زعفران، زرد رنگ، صابن، نمک وغیرہ مل کر اس کی تین اوصاف میں سے کسی وصف کو بدل دے تو پانی کی جواز و ضوع کی صلاحیت مفقود ہو جائے گی، وجہ فرق یہ کہ مٹی پانی کی طرح خود پاک ہے اور پاک کرنے کی شرعی صلاحیت بھی رکھتی ہے لیکن مٹی کے علاوہ باقی پاک اشیاء میں جواز و ضوع کی شرعی اہلیت نہیں ہے۔¹⁰

2. کافر اور مسلم کے معاملات کا فرق: مسلم معاشرے میں غیر مسلم باہمی طور پر سودی اور غیر شرعی کاروبار کر سکتے ہیں، لیکن مسلمان کے لئے کسی غیر مسلم کے ساتھ ناجائز کاروبار کی اجازت نہیں، اسی طرح ایک نو مسلم کو اپنی حالت کفر کے ناجائز اموال پر ملکیتی حقوق حاصل ہوں گے لیکن ایک مسلمان جب حرام خوری سے تائب ہو جائے تو اسے اپنی توبہ سے پہلے کے ناجائز اموال پر حقوق ملکیت حاصل نہیں ہوں گے۔¹¹

3. اونٹ کے گوشت اور دیگر حلال جانوروں کے گوشت کا فرق: اونٹ کا گوشت کھانے سے بعض فقہاء کے مطابق وضوء ٹوٹ سکتا ہے مگر باقی فقہاء دیگر حلال جانوروں کا گوشت کھانے سے وضوء نہیں ٹوٹتا 12، وجہ فرق وہ حدیث ہے جس میں اونٹ کے گوشت کو ناقض وضوء کہا گیا ہے 13 لیکن دوسرے فقہاء نے بعض احادیث اور آثار صحابہ کی بنا پر اسے منسوخ کہا ہے۔¹⁴

4. طواف اور سعی کا فرق: طواف کعبہ کے لئے وضوء شرط ہے مگر صفا و مردہ کی سعی کے لئے نہیں۔¹⁵ کیونکہ رسول اللہ ﷺ نے طواف کو نماز کے مثل قرار دیا ہے۔¹⁶ اور خواتین کو ایام مخصوصہ میں طواف سے منع فرما کر باقی تمام مناسک حج کی اجازت دے دی۔¹⁷

5. بچے کی نماز اور حج کا فرق: بچے کی نماز کے لئے ولی کی اجازت ضروری نہیں، مگر حج کے لئے ہے۔¹⁸ وجہ فرق یہ کہ نماز کا تعلق محلے کی مسجد کے چھوٹے سے بے خطر اجتماع سے ہے، جبکہ حج کے لئے بیرون شہر مکہ خطرات اور اخراجات بھی ہیں۔ نیز نماز بلا اجازت سے عبادت کے شوق و ذوق کے ساتھ خود اعتمادی میں بھی اضافہ ہوتا ہے اور حج با اجازت سے اطاعت امیر کی عادت پیدا ہوتی ہے۔ مختلف چیزوں کے مابین فرق کرنا درحقیقت وہ فطری انسانی صلاحیت ہے جس کی بنیاد پر انسان کو شرف آدمیت اور خلافتِ ارضی کا امتیاز حاصل ہوا ہے اور اسی سے اس کو علم و معرفت اور خداوند عالم کی پہچان ہوتی ہے۔ یہ علم کی اساس اور اولہ کی بنیاد ہے اس لئے علم فقہ کی صحیح معرفت کے لئے علم فروق مرتب کیا گیا۔ ابتدائی فقہاء نے اپنی تصانیف میں ضمنی طور پر اس کا ذکر کیا اور بعد میں اس پر باقاعدہ تصانیف مرتب کی گئیں جن میں سے اکثر کتب کا نام ہی الفروق ہے۔ اس سے علمی التباسات، شبہات اور توہمات کا خاتمہ ہوتا ہے، فقہی نتائج اخذ کرنے اور فتویٰ دینے کی صلاحیت پیدا ہوتی ہے، وقت اور حالات کے تغیر سے احکام کی تبدیلی کی بصیرت حاصل ہوتی ہے، قیاس کی علتوں، احکام کی حکمتوں اور شرعی مقاصد کا فہم پیدا ہو کر قلبی طمانیت اور ایمان میں اضافہ کا سبب بنتا ہے۔

جدید مسائل کے حل کے لئے عموماً مختلف قسم کی نظیریں موجود ہوتی ہیں تو فنِ فروق کے ذریعے زیادہ اور کم مشابہت رکھنے والی نظائر کی پہچان کی جاتی ہے تاکہ باہم مشابہ اصول و فروع کے مابین موثر علل، حکم، مقاصد، ضروریات، رجحانات اور موانع کا مطالعہ کیا جاسکے، اسی طرح منصوص اور مجتہد فیہ احکام میں موجود اصولی و فروعی فروق کا فہم حاصل ہوتا ہے، اس لئے امام نجم الدین طوفی نے اس علم کو عمدۃ العلوم اور فقہی علوم کا نصف یا ایک بڑا حصہ قرار دیا ہے۔¹⁹ اور ڈاکٹر سید حبیب افغانی تو یہاں تک لکھتے ہیں کہ مکمل دین ہی فروق پر مشتمل ہے، قرآن کا نام فرقان ہے، یہی اللہ اور اس کے رسول ﷺ کا عالی وصف ہے، اسی لئے یوم بدر کو فرقان کہا گیا، لہذا حق و باطل میں فرق کرنا اصل ہدایت ہے۔ نیز اللہ تعالیٰ اور غیر اللہ کے مابین فرق نہ کرنا اصل گمراہی ہے، جیسا کہ فرقہ اتحادیہ و حلولیہ نے خالق و مخلوق کے فرق کی نفی کر کے ضلالت و گمراہی کا راستہ اختیار کیا۔²⁰

ماخذ شریعت میں فروق کا بیان

قرآن و سنت میں کئی مقامات پر بعض مسائل کے درمیان مماثلت کی عدم موجودگی کو دلیل کے طور پر پیش کیا گیا ہے، مثلاً:

1. غیر اللہ کو اللہ تبارک و تعالیٰ کے برابر سمجھنے کا فرق:

”فَلَا تَجْعَلُوا لِلّٰهِ اَنْدَادًا وَاَنْتُمْ تَعْلَمُوْنَ“²¹

- ”پس تم جان بوجھ کر کسی غیر اللہ کو اللہ کے برابر مت سمجھو۔“
2. پیروردگار عالم کے برابر کسی کو سمجھنے کا فرق:
 ”وَهُمْ بِرَبِّهِمْ يَعْدِلُونَ“²²
- ”اور وہ لوگ دوسروں کو اپنے رب کے برابر قرار دیتے ہیں۔“
3. باطل پر ایمان و یقین کو کفرانِ نعت میں فرق:
 ”أَقْبِلْ بَاطِلٍ يُؤْمِنُونَ وَبِنِعْمَةِ اللَّهِ هُمْ يَكْفُرُونَ“²³
- ”کیا یہ لوگ معبودانِ باطلہ پر ایمان رکھتے ہیں اور اللہ کی نعمتوں کا انکار کرتے ہیں۔“
4. بیچ بونے اور اس میں سے پودا لگانے کا فرق سمجھانا:
 ”أَفَرَأَيْتُمْ مَتَاتِحْرُثُونَ أَنْتُمْ تَزْرَعُونَهُ أَمْ نَحْنُ الزَّارِعُونَ“²⁴
- ”تم زمین میں جو بیج بوتے ہو، کیا تم نے اس پر غور کیا ہے کہ اسے پھر تم اگاتے ہو یا ہم اگاتے ہیں۔ اس آیت میں انسان اور خالق کائنات کی طاقت اور اختیارات کا موازنہ اور فرق پیش کیا گیا ہے۔“
5. مسلمان اور مجرم کا فرق:
 ”أَفَنَجْعَلُ الْمُسْلِمِينَ كَالْمُجْرِمِينَ“²⁵
- کیا ہم فرمانبرداروں کو مجرموں کے برابر قرار دیدیں۔
- اور یہ ناانصافی تو ممکن نہیں اس لئے ان کے ایمانی اور عملی احوال اور انجام کا فرق ملحوظ رکھنا ضروری ہے۔ اسی طرح قرآن مجید میں یہ سوال بھی اٹھایا گیا کہ جو لوگ قیامت کے روز آگ میں ڈالے جائیں گے، وہ زیادہ بہتر ہیں یا وہ لوگ جو وہاں پر راحت کے ساتھ آئیں گے۔²⁶
6. ذاتی کردار اور گزشتہ لوگوں کی نیک سیرت کا فرق:
 ”بَلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ مَا كَسَبْتُمْ“²⁷
- یہ ایک جماعت تھی جو گزر گئی، ان کے لئے ان کے اعمال کا اجر اور تمہارے لئے تمہارے کئے کا بدلہ ہے۔
- اس آیت میں بتایا گیا کہ جو لوگ انبیاء کرام کی اولاد ہونے پر اترتے ہیں اور اپنے آپ کو اپنے پاکیزہ اسلاف کے مماثل قرار دیتے ہیں انہیں اپنے ذاتی کردار اور اپنے بزرگوں کی پاکیزہ سیرت کے فرق کو ملحوظ رکھنے کی ضرورت ہے۔
7. تجارت اور سود کا فرق:
 ”وَأَحَلَّ اللَّهُ الْبَيْعَ وَحَرَّمَ الرِّبَا“²⁸
- اللہ تعالیٰ نے بیع کو حلال اور سود کو حرام قرار دیا ہے۔
- اس آیت کا پس منظر یہ کہ کفار تجارت اور سود کو مساوی قرار دیتے تھے تو اللہ تعالیٰ نے تجارت اور سود کے فرق کو نمایاں کیا کیونکہ سود اپنے فکری، علمی، اخلاقی اور عملی تباہ کاریوں کے باعث تجارت اور بیع کے ہم مثل نہیں ہو سکتا۔

8. عمومی قاعدہ اور علت کے فرق کو بنیاد بنانا:

اس طرح حدیث مبارکہ میں ایک عمومی قاعدہ بیان کر کے اس کی فروع میں پیدا ہونے والے فرق کو علت کی بنا پر نمایاں کیا گیا ہے فرمایا:

”من كان هجرته الى الله ورسوله فهجرته الى الله ورسوله ومن كان هجرته للدنيا يصيبها أو الى امرأة ينكحها فهجرته الى ما هاجر اليه.“²⁹

جس نے اللہ اور اس رسول ﷺ کے لئے ہجرت کی تو اس کی ہجرت اللہ اور اس کے رسول ﷺ کے لئے ہے اور جس نے کسی مالی مفاد کی خاطر ہجرت کی یا کسی خاتون سے شادی کرنے کی نیت سے ہجرت کی تو اس کی ہجرت اس کے لئے ہوگی، بعینہ اسی اسلوب کو فقہاء نے اختیار کیا۔
9. صدقہ اور ہدیہ کا فرق:

ایک مرتبہ آپ ﷺ کے پاس وہ گوشت لایا گیا جو حضرت بریرہ کے لئے کسی نے صدقہ کیا تھا تو آپ نے فرمایا کہ
”هُوَ عَلَيَّ صَدَقَةٌ، وَلَنَا هَدِيَّةٌ.“³⁰

یہ اس کے لئے صدقہ اور ہمارے لئے ہدیہ ہے۔

10. اسی طرح آپ ﷺ کے پاس ایک آدمی کو چھینک آئی تو آپ نے اس کو رحمت کی دعادی اور دوسرے آدمی کو چھینک آئی تو اس کے لئے رحمت کی دعانہ فرمائی، اس کی وجہ دریافت کی گئی تو فرمایا:

”هَذَا حِمْدُ اللَّهِ، وَهَذَا لَمْ يَحْمَدِ اللَّهَ.“³¹

”پہلے نے اللہ کی حمد کی اور دوسرے نے حمد نہیں کی۔“

11. حضرت عمر رضی اللہ تعالیٰ عنہ نے جناب ابو موسیٰ اشعری رضی اللہ تعالیٰ عنہ کو لکھا:

”أعرف الأشباه والنظائر ثم قس الأمور عندك فاعمد الى أحبها الى الله وأشبهها بالحق.“³²

”مماثل اور مشابہ مسائل کو پہچانو اور اپنی طرف سے قیاس کرو پھر اللہ کے مرغوب ترین اور حق کے مشابہ ترین احکام کو اختیار

کرو۔“

اس میں یہ اشارہ موجود ہے کہ جن مماثل نظائر میں موافقت نہ پائی جائے ان میں فرق ملحوظ رکھنا چاہئے۔

علم الفروق کا آغاز وارتقاء

کتاب وسنت اور صحابہ کے بنیادی عہد کے بعد اس علم کا آغاز دوسری صدی ہجری میں تین معاصر فقہاء کی کتب سے ہوا، ان میں سے امام مالک کی ”موطأ“ اور امام شافعی کی ”کتاب الاثم“ میں جزوی طور پر اور امام محمد بن حسن شیبانی کی ”الجامع الكبير“ میں کلی طور پر مسائل کے فروق بیان کئے گئے ہیں، اس سے ان تینوں مکاتب فقہ کا اصولی ذوق و تعمق نمایاں ہوتا ہے۔ جیسا کہ موطأ امام مالک میں ہے: چادر میں بندھا ہوا قبطی کپڑا خریدنے میں دھوکہ ہے، مگر جس کپڑے کی تفصیل لکھی ہوئی ہوتی ہے اور وہ لوگوں کے ہاں معروف ہو، اس میں دھوکہ نہیں ہے اور یہ جائز ہے۔³³

اسی طرح امام شافعی فرماتے ہیں:

”نماز کے دوران اگر متیم کو پانی مل جائے تو اس پر وضوء کرنا ضروری نہیں، بلکہ وہ تیمم کے ساتھ ہی باقی نماز مکمل کر لے، لیکن اگر کوئی مریض عذر کے باعث بیٹھ کر نماز پڑھ رہا ہو اور اسی دوران اس کا عذر زائل ہو جائے تو ضروری ہے کہ وہ باقی نماز کھڑے ہو کر پڑھے، وجہ فرق یہ کہ تیمم کو وضوء کے لئے نماز چھوڑنا یا توڑنا پڑے گی، جبکہ مریض کو نماز چھوڑنے کی ضرورت نہیں۔“³⁴

امام محمد لکھتے ہیں کہ:

”ایک مقیم شخص عصر کی نماز ادا کر رہا ہو، وہ ایک رکعت پڑھ لے اور اس وقت سورج غروب ہو جائے اور ایک مسافر نماز باجماعت کے لئے اس کے ساتھ شریک ہو جائے تو مسافر کی نماز فاسد ہے، اس کے برعکس اگر مسافر نماز عصر ادا کر رہا ہو اور اس کی ایک رکعت کے بعد سورج غروب ہو جائے اور مقیم شخص نماز باجماعت کے لئے اس کے ساتھ شرک ہو تو دونوں کی نماز درست ہوگی۔“³⁵

اس میں فرق یہ معلوم ہوتا ہے کہ نماز کا وقت ختم ہونے کی وجہ سے مقیم کی نماز میں کوئی تغیر پیدا نہیں ہوتا بلکہ وہ پہلے کی طرح چار رکعت رہتی ہیں لیکن مسافر کی چار رکعت والی نماز قصر وقت کے اختتام سے متغیر ہو جاتی ہے اور وہ اس طرح کہ وقت کے اندر پڑھی جانے والی نماز قصر کو ایک مسافر شخص امام کی اقتدا میں چار رکعت پڑھ سکتا ہے لیکن قضاء ہو جانے والی نماز قصر امام محمد کی رائے میں دور رکعت کی حیثیت سے مزید پختگی اختیار کر لیتی ہے اس لئے اسے امام کی وجہ سے بھی چار رکعت میں نہیں بدلا جاسکتا۔ دوسری وجہ یہ کہ اپنے وقت کے اندر نماز قصر کو امام کی وجہ سے چار میں بدلنا تو سنت سے ثابت ہے لیکن قضاء نماز میں اس طرح کی تبدیلی کا ثبوت بظاہر موجود نہیں ہے اور تعمیدی اعمال میں قیاس سے گریز کرنا بہتر ہوتا ہے، واللہ اعلم بالصواب۔

دوسرے مقام پر تحریر فرماتے ہیں کہ:

”ایک برہنہ شخص نے نماز مکمل کر لی اور اسے کپڑے مل گئے تو اسے نماز کے اعادہ کی ضرورت نہیں۔ اس کے برعکس، اگر وہ نماز کی تکمیل سے پہلے کپڑے پالے تو نماز کا اعادہ ضروری ہے۔“³⁶

یہ تصنیف لطیف فقہی ابواب کی ترتیب پر مرتب کی گئی ہے، پوری کتاب میں دو دو مسائل کا موازنہ اور تقابل کیا گیا ہے اور اختصار و ابجاز کے ساتھ وقت نظر کو ملحوظ رکھا گیا ہے، البتہ فروع مسائل کی وجوہ و علل بیان نہیں کی گئیں۔ چنانچہ ڈاکٹر محمد طوم لکھتے ہیں:

”أول من ألف في الفروق في الفقه الاسلامي عامة الامام محمد بن الحسن الشيباني صاحب أبي حنيفة ونجد ذلك واضحا في كتابه الجمع الكبير، حيث كان أسلوبه ومنهجه وطريقه عرضة للمسائل كلها تظهر الفرق بين المسائل المتشابهة ممالا يدع مجالاً للشك أو اللبس.“³⁷

”فقہی فروع پر سب سے پہلے مصنف امام محمد شیبانی تلمیذ ابی حنیفہ ہیں، ہم یہ بات ان کی ”جامع کبیر“ میں واضح طور پر دیکھتے ہیں کہ اس کے تمام تر مسائل پیش کرنے میں انھوں نے دو مشابہ مسائل کے درمیان فرق کو ملحوظ رکھا ہے، اس میں کسی قسم کے شک و شبہ کی گنجائش نہیں ہے۔“

اس لئے شیخ یعقوب الباسین کی طرف سے ڈاکٹر محمد طوم کے مذکورہ قول³⁸ کو مبالغہ آمیزی قرار دینا صحیح نہیں ہے۔

کتاب علم الفروق

علم الفروق کے حوالے سے متعدد قدیم و جدید علماء کرام کا انتہائی وقیع کام اور تصانیف موجود ہیں۔ مقالہ کے اختصار کو ملحوظ رکھتے ہوئے چند اہم علمی و تحقیقی کتب کو حسب ذیل سطور میں بیان کیا گیا ہے۔

1. الجامع الكبير للشيباني حنفی:
علم الفروق پر امام محمد الشیبانی حنفی کی ”الجامع الكبير“ نہایت اہم کتاب ہے۔
2. الفروق لابن السريج:
ابن سريج، ابو العباس احمد بن عمر شافعی کی ”الفروق“³⁹ کے نام سے لکھی گئی ہے اور یہ فقہائے شافعیہ کی پہلی کتاب ہے، جو مختصر المرزنی سے متعلقہ سوالوں کے جوابات پر مشتمل ہے۔⁴⁰
3. كتاب المسكت للزبيري:
الزبيري، ابو عبد الله، زبير بن احمد القرشي شافعی کی ”كتاب المسك“⁴¹ ہے، اور یہ فقہی سوالات سے متعلق تصنیف ہے جس میں فقہی معے، فروق اور حیل تینوں موضوعات بیان کئے گئے ہیں۔⁴²
4. الفروق لابی الفضل كرايسی:
ابو الفضل كرايسی، محمد بن صالح سمرقندی حنفی کی کتاب ”الفروق“⁴³ ہے، اس کا مخطوط دارالکتب المصریہ میں فقہ حنفیہ نمبر 1923 پر اور مرکز البحث العلمی میں مائیکروفلم کی صورت میں فقہ عام نمبر 42 پر، مکتبہ اوقاف بغداد میں نمبر 3533 پر اور جامعہ ازہر میں نمبر 2076 پر موجود ہے۔⁴⁴
5. فروق مسائل المشتبه في المذهب للكناني:
الكناني، عبد الرحمن بن محمد ابن الکتب مالکی کی ”فروق مسائل المشتبه في المذهب“⁴⁵ ہے، اور یہ فقہ مالکی کی علم الفروق پر پہلی تصنیف ہے۔
6. الفروق الفقهيہ لعبد الوهاب البغدادي:
البغدادي، قاضي عبد الوهاب مالکی کی ”الفروق الفقهيہ“ ہے، جس کو دارالبحوث للدراسات الاسلامیہ نے دہائی سے 2003ء میں طبع کرایا ہے۔
7. النظائر الفقهيہ للفاسی:
الفاسی، ابو عمران عبید بن محمد صنایا لکی کی ”النظائر الفقهيہ“ ہے، جو کہ مکتبہ دارالبشائر الاسلامیہ، بیروت سے 2010ء میں دوسری مرتبہ چھپی ہے۔
8. الجمع والفروق لامام الحرمين الجوينی:
الجوينی، ابو محمد عبد الله بن يوسف بن محمد، والد امام الحرمين شافعی کی ”الجمع والفروق“ ہے، جس کو ”الوسائل في فروق المسائل“ بھی کہا جاتا ہے، اس میں مسائل کے فروق کو نہایت گہرائی سے بیان کیا گیا ہے، اس کا مخطوط دارالکتب میں فقہ شافعی

نمبر 80 پر ہے⁴⁶، عبدالرحمن المزینی نے جامعہ امام محمد بن سعود میں اس پر تحقیق کی ہے، دارالحیل (بیروت) نے 2004ء میں اسے تین اجزاء میں شائع کیا ہے۔

9. الأجناس والفروق للناطفي:

الناطفي، ابوالعباس احمد بن محمد الطبري حنفي کی ”الأجناس والفروق“⁴⁷ ہے، اسپرڈاکٹر سندھ عاشور نے پی ایچ ڈی کا مقالہ لکھا ہے، جو کہ بغداد کے جامعہ عراقیہ کی پروفیسر ہیں۔

10. المناقضات في الفروق والاستثناء للفناكي:

الفناكي، احمد بن حسين شافعي کی ”المناقضات في الفروق والاستثناء“ ہے۔⁴⁸

11. الفروق الفقهيہ لابی الفضل مالکی:

ابوالفضل مسلم بن علی دمشقی مالکی کی ”الفروق الفقهيہ“⁴⁹ ابوالفضل جو کہ مالکی مکتبہ فقہ کے بڑے عالم ہیں۔ دمشق کے باشندہ تھے۔ اور فقہی فروق پر نہایت علمی کام کیا ہے۔

12. كتاب النكت والفروق لمسائل المدونة لابی محمد الصقلي:

الصقلي، ابو محمد عبدالحق بن محمد السهمي القرشي مالکی کی ”كتاب النكت والفروق لمسائل المدونة“ ہے، مرکز البحوث العلمی میں مانکرو فلم نمبر 243 پر ہے۔⁵⁰ احمد ابراہیم عبداللہ نے 1996ء میں جامعہ ام القری میں زیر نگرانی محمد عروسی عبدالقادر نے اس پر پی ایچ ڈی کا مقالہ لکھا ہے۔

13. الفروق لابی عبد الله محمد اندلسی:

الانصاري، ابو عبد الله محمد بن يوسف اندلسی، مالکی کی ”الفروق“ ہے۔⁵¹

14. الوسائل في فروق المسائل لابن جماعة المقدسي:

ابن جماعة، ابو الخير سلامة بن اسماعيل المقدسي شافعي کی ”الوسائل في فروق المسائل“⁵² ہے، یہ شافعی فقہ کی ایک اور اہم تصنیف ہے جو فقہی مسائل کے فروق پر مشتمل ہے۔

15. كتاب المعاياة في العمل للجرجاني:

الجرجاني، ابوالعباس احمد بن محمد شافعي کی ”كتاب المعاياة في العمل“ جسے فروق جرجانی کہا جاتا ہے۔ اس کا اصل نسخہ دار الکتب میں فقہ شافعی نمبر 915 پر ہے⁵³۔ ابراہیم بن ناصر نے جامعہ ام القری میں اس پر پی ایچ ڈی کا مقالہ کیا ہے۔ یہ کتاب بھی علم الفروق کی مستقل تحریر نہیں ہے، بلکہ فقہی قواعد، معے، حیل اور فروق کے متفرق موضوعات پر ہے۔ اس پر کافی بسط و تفصیل سے ابراہیم بن ناصر نے مقدمہ تحقیق میں گفتگو فرمائی ہے۔

16. كتاب الفروق للرويانی:

الرويانی، قاضی ابوالحسن شافعی کی ”كتاب الفروق“ ہے۔⁵⁴

17. الكفایہ فی الفروق للحناطی:

- الحناطی، ابو عبد اللہ حسین بن محمد بن حسنطبری شافعی کی ”الکفایہ فی الفروق“⁵⁵ کے نام سے ہے۔
18. الفروق لابن المظفر کراہیسی:
- ابو المظفر کراہیسی، اسعد بن محمد بن الحسین نیساپوری، حنفی کی ”الفروق“، جسے فروق الکراہیسی کہا جاتا ہے، 779 فروق پر مشتمل ہے، اس کا مقدمہ تحقیق ڈاکٹر طوموم نے لکھا اور وزارت الاوقاف و الشئون نے کویت سے 1982ء میں طبع کرایا ہے، جو کہ اس کتاب کی اہمیت اور افادیت کو واضح کرتا ہے، کہ اس کا مقدمہ ڈاکٹر طوموم جیسی مشہور شخصیت نے تحریر فرمایا اور کویت کی وزارت اوقاف نے اس کتاب کو طبع عام کیا۔
19. الفروق فی السائل الفقہیہ للمقدسی:
- المقدسی، ابراہیم بن عبد الواحد حنبلی ”الفروق فی السائل الفقہیہ“⁵⁶، یہ حنابلہ کی پہلی کتاب ہے۔ ابراہیم بن عبد الواحد فقہی اعتبار سے حنبلی ہیں اور فقہی مسائل میں فروق پر علمی کام پیش کیا ہے۔
20. الفروق للسامری:
- السامری، ابو عبد اللہ محمد بن عبد اللہ بن الحسین ابن سنینہ، حنبلی کی ”الفروق“، مرکز البحوث العلمیہ یاس کی مائیکرو فلم نمبر 36 پر ہے۔⁵⁷ اور اس پر محمد بن ابراہیم السجسی نے جامعہ محمد بن سعود سے ایم اے کا تحقیقی مقالہ لکھا اور دارالسمعی الریاض نے 1997 میں شائع کیا۔
21. فتاوی تلخیص العقول فی فروق المنقول للمحبوبی:
- المحبوبی، صدر الشریعہ اول، احمد بن عبید اللہ حنفی کی ”فتاوی تلخیص العقول فی فروق المنقول“،⁵⁸ جس کو تلخیص المحبوبی کہا جاتا ہے، اس کا مخطوط دار الکتب المصریہ میں فقہ حنفی نمبر 982 پر موجود ہے، اس پر جامعہ ازہر میں محمد مصطفی شحاتہ نے 1984ء میں ایم اے کا تحقیقی مقالہ لکھا۔⁵⁹
22. الفصول فی الفروق لابن العباس المقدسی:
- المقدسی، ابو العباس نجم الدین احمد بن محمد بن خلف، شافعی، کی ”الفصول فی الفروق“ ہے۔⁶⁰
23. الفروق للدماری:
- الدماری، احمد بن کثائب، شافعی کی ”الفروق“⁶¹
24. الجمع الفرق للوشلی:
- الوشلی، علی بن یحییٰ یمنی، شافعی ”الجمع الفرق“ ہے، بعض اہل علم کے بقول یہ بے مثال تصنیف ہے۔⁶²
25. أنوار البروق فی أنواع الفروق للقرافی:
- القرافی، شہاب الدین ابو العباس احمد بن ادريس مالکی ”أنوار البروق فی أنواع الفروق“، اس عظیم تصنیف میں اصول و قواعد کے فروق کو موضوع بحث بنایا گیا ہے، اس کا منفرد طرز تحریر یہ کہ قواعد کے نام سے مختلف فقہی فروع کو دو یا زیادہ کلیات کے تحت جمع کر کے ان کے فروق کو علل اور مقاصد کی متعدد توجیہات کے ساتھ پیش کیا گیا ہے، اور یہ کتاب 548 قواعد پر مشتمل ہے۔
26. الفروق للمرداوی:

- المرداوی، ابو عبد اللہ محمد بن عبد القوی بن بدران المقدسی، استاد ابن تیمیہ، حنبلی کی تصنیف ”الفروق“⁶³ ہے۔
27. ترتیب الفروق واختصارها للباقوری:
- الباقوری، محمد بن ابراہیم، مالکی کی ”ترتیب الفروق واختصارها“، یہ امام قرانی کے شاگرد ہیں جنہوں نے اپنے استاد کے بیان کردہ اصولی فروق کو تسہیل واختصار سے اس میں مرتب کیا ہے۔⁶⁴
28. مختصر انوار البروق فی انواء الفروق للربعی:
- الربعی، شمس الدین محمد بن ابی القاسم التونسی، مالکی کی ”مختصر انوار البروق فی انواء الفروق“⁶⁵ ہے۔
29. ادرار الشروق علی انوار الفروق لابن الشاط:
- ابن الشاط، سراج الدین قاسم بن عبد اللہ السبکی، مالکی کی ”ادرار الشروق علی انوار الفروق“، یا اس کا نام ”انوار البروق فی تعقب مسائل القواعد والفروق“ ہے۔ یہ فروق قرانی کی شرح اور اس پر نقد ہے۔ اس لئے مالکی فقیہ تمبکتی لکھتے ہیں:
”علیک بفروق القرافی ولا تقبل منها الا ما قبله ابن الشاط“⁶⁶
آپ فروق قرانی ضرور پڑھیں۔ مگر اس کے مضامین کو اس وقت تک قبول نہ کریں جب تک کہ امام ابن الشاط اس کی تصدیق نہ کر دیں، فروق قرانی کے حاشیہ پر چھپی ہے۔
30. الجمع والفرق للہذلی:
- الہذلی، الارفتی، سراج الدین یونس بن عبد الجبید، شافعی، کی ”الجمع والفرق“⁶⁷ کے نام سے ہے۔
31. ایضاح الدلائل فی الفرق بین المسائل للزیرافی:
- الزیرافی، شرف الدین عبد الرحیم، حنبلی کی ”ایضاح الدلائل فی الفرق بین المسائل“ اس کتاب میں ابن سنیہ سامری کی الفروق کو بہتر ترتیب سے پیش کیا گیا ہے، مرکز البحث العلمی میں مانکر و فلم نمبر 344 پر ہے، دار الکتب العلمیہ بیروت نے 2003 میں محمد حسن اسماعیل کی تحقیق کے ساتھ چھپوایا ہے، جبکہ جامعہ ام القری مکہ میں عمر بن محمد السبیل امام مسجد الحرام نے پی ایچ ڈی کا مقالہ بھی لکھا گیا ہے۔⁶⁸
32. الفروق للترکمانی:
- ترکمانی، احمد بن عثمان حنفی کی تصنیف ”الفروق“⁶⁹ ہے۔
33. الفروق لابن نقاش:
- ابن نقاش، ابو امامہ شمس الدین محمد بن علی، شافعی کی ”الفروق“⁷⁰ ہے۔
34. مطالع الدقائق فی تحریر الجوامع والفوارق لاسنوی:
- اسنوی، جمال الدین ابو محمد عبد الرحیم بن الحسن، شافعی کی تصنیف ”مطالع الدقائق فی تحریر الجوامع والفوارق“ ہے، اس کا مخطوط دار الکتب میں فقہ شافعی نمبر 37 پر ہے، دار الشروق (القاہرہ) نے ڈاکٹر نصر الدین فرید کے تحقیقی مقدمہ کے ساتھ 2007ء میں اس کی طباعت کی ہے اور مکتبہ شاملہ میں موجود ہے۔
35. الاستغناء فی الفرق والاستثناء للبکری:

البکری، بدرالدین محمد بن ابی بکر بن سلیمان شافعی کی ”الاستغناء فی الفرق والاستثناء“ ہے۔ اس میں 600 بنیادی قواعد کے تحت استثناء کی نظائر کے فروق پر بحث کی گئی ہے، اس کا مقدمہ تحقیق ڈاکٹر سعود بن مسعد الشیبی نے لکھا، مرکز احیاء التراث الاسلامی (مکہ مکرمہ) نے 1988ء میں طبع کرایا۔

36. الفرق لمغایتی:

مرغایتی، یزید بن اسرائیل بن حاجی داود، حنفی (تکمیل تصنیف: 820ھ) کی ”الفرق“⁷¹ کے نام سے ہے۔

37. کتاب اللیث العابس فی صدمات المجالس للمحلی:

المحلی، محمد الدین اسماعیل ابن معلی، شافعی کی ”کتاب اللیث العابس فی صدمات المجالس“ فروعی فروق کے ساتھ اس کا کچھ حصہ اصولی فروق پر بھی مشتمل ہے مثلاً شرط لازم اور غیر لازم، شرط و سبب، علت اور حجت وغیرہ میں فرق، اس کا مخطوط مرکز البحوث العلمی میں مائیکرو فلم نمبر 101 پر اور دار الکتب مصریہ میں کتب اصول نمبر 25597 پر موجود ہے⁷²۔

38. الفرق للمواق غرناطی:

المواق، ابو عبد اللہ محمد بن یوسف العبدری غرناطی، مالکی کی تصنیف ”الفرق“⁷³ ہے۔

39. عدة البروق فی جمع مافی المذهب من الجموع والفرق للونشیری:

الونشیری، ابو العباس احمد بن یحییٰ مالکی کی ”عدة البروق فی جمع مافی المذهب من الجموع والفرق“۔ اس میں 1155 فروق بیان کیے گئے ہیں، اسے دار الغرب الاسلامی (بیروت) نے 1990ء میں حمزہ ابو فارس کی تحقیق کے ساتھ چھپوایا ہے۔

40. قرة العين والسمع فی بیان الفرق والجمع للعادلی:

العادلی، الحرثی، بدرالدین بن عمر بن احمد شافعی کی تالیف ”قرة العين والسمع فی بیان الفرق والجمع“⁷⁴ کے نام سے ہے۔

41. تهذیب الفرق والقواعد السنیه فی الأسرار الفقہیة لمحمد علی مالکی:

محمد علی بن حسین، مفتی مکہ، مالکی کی ”تهذیب الفرق والقواعد السنیه فی الأسرار الفقہیة“⁷⁵، یہ فروق قرآنی کی تلخیص ہے، فروق قرآنی کے حاشیہ پر چھپی ہے جو مکتبہ شاملہ میں موجود ہے۔

42. القواعد والأصول الجامعه والفرق والتقسیم البديعية النافعة للسعدی:

سعدی، شیخ عبد الرحمن بن ناصر، حنبلی کی ”القواعد والأصول الجامعه والفرق والتقسیم البديعية النافعة“ ہے۔ اسے مکتبہ المعارف نے 1985ء میں شائع کیا۔ اسے شیخ محمد بن صالح العثیمین کی گرانمایہ تعلیق کے ساتھ موسسہ الشیخ محمد بن صالح العثیمین الخیر (ریاض) نے 1430ھ میں شائع کیا۔

43. الفرق الفقہیة عند الامام ابن قیم للافغانی:

الافغانی، دکتور ابو عمر سید حبیب بن احمد خان المدنی، کی تصنیف ”الفرق الفقہیة عند الامام ابن قیم“ ہے۔ اس کو مکتبہ الرشید (ریاض) نے 1429ھ میں چھپوایا ہے۔ اس کی کاپی نیٹ سے ڈاؤنلوڈ کی جاسکتی ہے۔

ان کتب فروق میں تین طرح کی ترتیب ملحوظ رکھی گئی ہے:

❖ ایک یہ کہ فقہی کتب کی طرح ابواب قائم کر کے ہر باب کے تحت مختلف مسائل پر گفتگو کی جاتی ہے، ان میں سے بعض نے محض مسائل کا فرق لکھا جیسے امام محمد شیبانی لیکن اکثر مصنفین نے فرق کے ساتھ وجوہ فرق کو بھی بیان کیا ہے جیسے کراچی اور جوینی وغیرہ نے بالعموم یہی طریقہ اپنایا ہے۔

❖ دوم یہ کہ فقہی ابواب کے مطابق قواعد فقہیہ مرتب کر کے ہر قاعدہ کی ذیلی امثلہ کے مختلف پہلوؤں کے مابین پائی جانے والی مفارقت کو تفصیل سے بیان کیا جاتا ہے، اس میں بعض نے قواعد کے ساتھ استثناء کا اسلوب اختیار کر کے نظائر کے فرق بیان کئے، جس طرح امام بکری نے کیا ہے۔

❖ سوم یہ کہ ملتے جلتے قواعد فقہیہ بیان کر کے ان قواعد کا فرق نمایاں کیا جاتا ہے، جس طرح قرانی اور ان کے متبعین نے کیا۔ ان کے علاوہ جن کتب میں جزوی فروق لکھے گئے ان میں پھر دو طرح کے طریقے اپنائے گئے، بعض کتب کا ایک مستقل حصہ فروق کے لئے منتخب کیا گیا جیسے کتب الاشباہ والنظائر میں ہوا، اور دوسری قواعد فقہیہ کی عام کتب ہیں جو مختلف مناسبات سے کئی مقامات پر مسائل اور قواعد کے فروق بیان کرتی ہیں جیسے امام عز بن عبد السلام کی قواعد الاحکام فی مصالح الانام یا زکشی کی المنشور وغیرہ۔

ملخص مقالہ

خلاصہ کلام یہ کہ علم الفروق کی بنیاد وحی الہی سے رکھی گئی اور اسی میں اس کی افادیت و اہمیت کو بھی واضح کیا گیا، اور اس علم کی مستقل تصانیف کا آغاز دوسری صدی ہجری (آٹھویں صدی عیسوی) میں امام محمد شیبانی حنفی سے ہوا، جس کے بعد چوتھی صدی ہجری میں امام ابو سرتج شافعی، پانچویں صدی میں امام کنانی مالکی اور ساتویں صدی میں حنبلی فقہ ابراہیم المقدسی نے اس میں شرکت کی، اور مجموعی طور پر کتب کی تعداد میں زیادہ حصہ شوافع کا پھر مالکیہ پھر حنفیہ اور آخر میں حنابلہ کا ہے۔

کتب فروق کی اس تاریخ میں زیادہ جوش تین مرتبہ آیا، پہلی بار پانچویں صدی (گیارہویں صدی عیسوی) میں جب حنابلہ کے علاوہ تینوں مذاہب کی بھرپور نمائندگی رہی اور تقریباً 13 کتب لکھی گئیں، اور دوسری بار ساتویں صدی ہجری میں جب حنابلہ نے اس علم کی تالیف میں حصہ لیا اور تقریباً آٹھ کتب تالیف ہوئیں، اور تیسری مرتبہ آٹھویں صدی ہجری (چودھویں صدی عیسوی) میں اس وقت اس کی تصانیف میں کثرت پیدا ہوئی جب دو صد سالہ صلیبی جنگوں کے بعد شام اور مصر میں مسلم علمی تحریک کا دور آیا، اور فروق قرانی جیسی تصنیف بھی معرض وجود میں آچکی تھی تو تقریباً گیارہ کتب مرتب ہوئیں ہیں۔

عصر حاضر کو بھی یہ اعزاز حاصل ہے کہ اس علم پر متعدد کتب لکھی گئی ہیں جن میں سے ایک شیخ عبدالرحمن سعدی کی ”القواعد والأصول الجامعه والفروق والتقسيم البديعية النافعة“ ہے اور دوسری ڈاکٹر ابو عمر سید حبیب افغانی کی ”الفروق الفقہیہ عند الامام ابن قیم“ ہے، اس طرح مکاتب اربعہ کی مشترکہ جدوجہد کا یہ سلسلہ چودہ صدیوں سے تاحال جاری ہے اور انشاء اللہ تاقیامت جاری رہے گا۔

حواشی وحوالہ جات

- ¹ المعجم الوجيز، منشورات دار الثقافة، (ایران: 1411ھ 1990ء)، ص 469۔
- ² المنجد الأبعدی، (بیروت: دارالمشرق، طباعت اول، 1967)، ص 759۔
- ³ المعجم الوجيز، ص 468، 469۔
- ⁴ القرآن الحکیم، 5: 25۔
- ⁵ ابو عبد الله محمد بن اسماعیل البخاری، الجامع الصحیح، رقم الحدیث: 1450۔
- ⁶ عبدالرحمن جلال الدین السیوطی، الاشياء والنظائر، (مصر: مکتبه مصطفی البابی الحلبي 1378، 1909ء)، ص 7۔
- ⁷ جمال الدین عطیہ، التنظير الفقہی، (دوحہ: مکتبه اسکندریہ، طباعت اول 1987ء)، ص 52۔
- ⁸ محمد یاسین الفادانی، الفوائد الجنیۃ حاشیہ المواہب السنیۃ، (بیروت: دارالبشائر الاسلامیہ، طباعت دوم، 1996)، ج 1، ص 198۔
- ⁹ دکتور یعقوب بن عبد الوہاب الباحسین، الفروق الفقہیہ والاصولیہ، (الریاض: مکتبه الرشد، طباعت اول، 1998)، ص 25۔
- ¹⁰ سامری، الفروق، مخطوط، مکتبه الظاہریہ، نمبر: 2745، بحوالہ: ندوی، علی احمد، القواعد الفقہیہ، (دمشق: دارالقلم، طباعت چہارم، 1998)، ص 82۔
- ¹¹ احمد بن ادريس شہاب الدین قراقی، انوار البروق فی انواء الفروق، (قاہرہ: دارالسلام، طباعت اول، 2001) (فرق نمبر: 179)، ج 3، ص 1007۔
- ¹² شرف الدین عبدالرحیم الزیرانی، ایضاح الدلائل فی الفرق بین المسائل، (بیروت: دارالکتب العلمیہ 2003)، ج 1، ص 166۔
- ¹³ ابن حبان، الصحیح، رقم الحدیث: 184۔
- ¹⁴ الطحاوی، شرح معانی الآثار، رقم الحدیث: 184۔
- ¹⁵ الزیرانی، ایضاح الدلائل، ج 1، ص 256۔
- ¹⁶ الترمذی، الجامع، رقم الحدیث: 960۔
- ¹⁷ بخاری، الجامع الصحیح، رقم الحدیث: 294۔
- ¹⁸ أيضًا ج 1، ص 257۔
- ¹⁹ نجم الدین طوفی، علم الجدل فی علم الجدل، (بیروت: موسسہ الابحاث العلمیہ الالمانیہ، 1987ء)، ص 71۔
- ²⁰ سید حبیب بن احمد افغانی، الفروق الفقہیہ عند الامام ابن قیم الجوزیہ، (ریاض: مکتبه الرشد، طباعت اول، 2009ء)، ج 1، ص 194۔
- ²¹ القرآن الحکیم 2: 22۔
- ²² ایضاً: 6: 150۔
- ²³ ایضاً: 16: 72۔
- ²⁴ ایضاً: 56: 63-64۔
- ²⁵ ایضاً: 68: 35۔
- ²⁶ ایضاً، 41: 40۔
- ²⁷ ایضاً: 2: 134۔
- ²⁸ ایضاً: 2: 275۔

- ²⁹ البخاری، الجامع الصحيح، رقم الحديث: 1۔
- ³⁰ أيضًا رقم الحديث: 1495۔
- ³¹ أيضًا رقم الحديث: 6221۔
- ³² علی بن عمر الدارقطنی، السنن مع التعليق المغنی، (لاہور: دارنشر الکتب الاسلامیہ، س ن)، ج 4، ص 206۔ ابن قیم، اعلام الموقعین، (قاہرہ: مکتبہ ابن قیم، س ن)، ج 1، ص 76۔
- ³³ موطا مالک، موسسہ زاید بن سلطان آل نہیان، (ابوظہبی: طباعت اول، 2004)، ج 4، ص 964۔
- ³⁴ محمد بن ادريس الشافعي، الام شافعي، (بيروت: دارالمعرفه، 1990)، ج 1، ص 65۔
- ³⁵ محمد الشيباني، الجامع الكبير، لجنة احياء المعارف النعمانية، (حيدرآباد دکن: طباعت اول، 1356ھ)، ص 9۔
- ³⁶ أيضًا، ص 10۔
- ³⁷ طوموم، مقدمه فروق كرايبيسي، (كويت: وزارة الاوقاف والشئون الاسلاميه، طباعت اول، 1982ء)، ج 1، ص 8۔
- ³⁸ الباحثين، الفروق الفقهيہ والاصوليه، ص 66۔
- ³⁹ نصرالدين محمد واصل فريد، مقدمه تحقيق مطالع الدقائق للاسنوي، (القاهره: دارالشروق، طباعت اول، 2007)، ص 203۔
- ⁴⁰ طوموم، مقدمة التحقيق لفروق الكرايبيسي، ج 1، ص 13۔
- ⁴¹ أيضًا۔
- ⁴² ابراهيم بن ناصر، مقدمه تحقيق المعايات لقاضى احمد بن محمد جرجاني، (مكة: مقاله برائے پی ایچ ڈی، زیرنگرانی: محمد عروسی عبد القادر، جامعہ ام القرى)، ص 72۔
- ⁴³ السبيل، مقدمه تحقيق ايضاح الدلائل للزيراني، (بيروت: دار ابن الجوزي، طباعت اول، 1431ھ)، ص 26۔
- ⁴⁴ سعودين مسعد الثبيتي، مقدمه تحقيق الاستغناء في الفرق والاستثناء للبكري، (جامعه ام القرى، طباعت اول، 1988)، ج 1، ص 78۔
- ⁴⁵ الباحثين، الفروق الفقهيہ والاصوليه، ص 84۔
- ⁴⁶ طوموم، مقدمة التحقيق لفروق الكرايبيسي، ج 1، ص 11-12۔
- ⁴⁷ السبيل، مقدمه تحقيق ايضاح الدلائل، ص 27۔
- ⁴⁸ تاج الدين سبكي، طبقات الشافعيه الكبرى، (بيروت: دار بجر للطباعة والنشر والتوزيع، طباعت دوم، 1413ھ)، ج 4، ص 16۔
- ⁴⁹ حمدابو الاجفان وحمره ابوفارس، مقدمه تحقيق على الفروق الفقهيہ لمسلم، (بيروت: دارالحكمه طرابلس، طباعت اول، 2007ء)، ص 30۔
- ⁵⁰ الثبيتي، مقدمه تحقيق، ج 1، ص 79۔
- ⁵¹ السبيل، مقدمه تحقيق ايضاح الدلائل، ص 29۔
- ⁵² فريد، مقدمه تحقيق مطالع لاسنوي، ص 204۔
- ⁵³ طوموم، مقدمه التحقيق لفروق الكرايبيسي، ج 1، ص 11۔
- ⁵⁴ السبيل، مقدمه تحقيق ايضاح الدلائل، ص 34۔
- ⁵⁵ أيضًا۔
- ⁵⁶ أيضًا ص 37۔
- ⁵⁷ الثبيتي، مقدمه تحقيق الاستغناء، ج 1، ص 80۔
- ⁵⁸ أيضًا ج 1، ص 78۔
- ⁵⁹ سعودين مسعد الثبيتي، مقدمه تحقيق الاستغناء، ج 1، ص 78۔

- ⁶⁰ طوموم، مقدمه التحقيق لفروق الكرايسى، ج 1، ص 80.
- ⁶¹ السبيل، مقدمه تحقيق ايضاح الدلائل، ص 35.
- ⁶² احمد بن ابراهيم، مقدمه تحقيق النكت والفروق للصقلی، (مكة: مقاله برائى ايج ذى، جامعه ام القرى، زير نگرانى: محمد العروسى)، ص 87.
- ⁶³ فيصل بن عبده قائد الحاشدى، نزبة الاحباب، (قاہرہ دارالامام احمد، طباعت اول 2011)، ص 11.
- ⁶⁴ محمد بن ابراهيم بقورى، تحقيق: استاد عمر بن عباد، (وزارة الاوقاف والشؤون الاسلاميه، المملكة المغربيه، 1414 هـ).
- ⁶⁵ السبيل، مقدمه تحقيق ايضاح الدلائل، ص 31.
- ⁶⁶ مقدمة التحقيق لقواعد المقرئ، ج 1، ص 130.
- ⁶⁷ السبيل، مقدمه تحقيق ايضاح الدلائل، ص 35.
- ⁶⁸ الثبتي، مقدمه تحقيق، ج 1، ص 80.
- ⁶⁹ السبيل، مقدمه تحقيق ايضاح الدلائل، ص 27.
- ⁷⁰ ايضاً ص 25.
- ⁷¹ ايضاً ص 27.
- ⁷² الثبتي، مقدمه تحقيق الاستغناء، ج 1، ص 80.
- ⁷³ الباحثين، الفروق الفقهيہ، ص 101.
- ⁷⁴ السبيل، مقدمه تحقيق ايضاح الدلائل، ص 36.
- ⁷⁵ محمد على المكي، تهذيب الفروق والقواعد السنيه في اسرار الفقهيہ مع فروق قرافي، (بيروت: عالم الكتب، س ن)، ج 1، ص 2.